

కులంలేని మనిషి

= శ్రీ కొడవటిగంటి కుటుంబరావు =



తల్లిపోయిన రోజునించీ శాంతకష్టాలు ప్రారంభమయ్యాయి. కాని ఆసంగతి శాంతకు తెలీదు. ఆమె తల్లికోసం ఎక్కువ దిగులుపడలేదు. ఆమె మొదటినించీ తండ్రినూలిమిపిల్ల. అదివరకల్లా ఆయన్ను తనతోపాటు తల్లికూడా పంచుకుంటూ వచ్చింది. ఇప్పుడాయనకు తనుతప్ప ఇంకెవరూ లేరు. వైధవ్యం ప్రాప్తించిన మనిషి పిల్లల్ని సంరక్షించటంలో భర్తను మరిచినట్టు శాంత తండ్రిని సంరక్షించటంలో తల్లిని మరిచింది.

శాంతలో కలిగిన మర్పు సీతారామశాస్త్రి గారికి నచ్చలేదు. మొదటి సంగతి, ఫిఫ్తుపాఠం చదువుకుంటూ చదువుమీద ఎంతో ఉత్సాహం ప్రకటిస్తూ వచ్చిన శాంత అకస్మాత్తుగా బడి మానేసి ఇంట్లో కూర్చుని, తన కొద్దిమంది స్నేహితులతోనూ సంబంధం పోగొట్టుకుని, ఇంటిపనుల్లో నిమగ్నం కావటం మంచిదికాదని ఆయనకు తోచింది.

తను ఉన్నంతకాలమూ శాంతకు ఏదోవిధంగా వెళ్లిపోదని కాదు. కావలసినంత డబ్బుంది, దైవకృప వల్ల. పదివేలుచేసే ఇల్లుంది. కాని తను పోయినమరుక్షణం శాంతగతి ఏమిటి? భార్య పోయినప్పటినించీ అసలే బలహీనంగా ఉంటూవస్తున్న శాస్త్రిగారి గుండె రకరకాల ఆట లాడుతున్నది. ఆజబ్బు సంగతి శాంతదగ్గర దాచిపెట్టబంకూడా ఆయనకు సాధ్యం కావటం లేదు. అటువంటి జబ్బు పెట్టుకుని రేపటిరోజు మన దనుకునేటండు కుందా?

ఈపాటికి శాంతవివాహం అయికాని, కాబోతూ కాని ఉంటే! అప్పుడు తనకు చావుభయంగాని, పిల్లనుగురించిన దిగులుగాని ఉండదు.

శాంత చదువుకుంటూనన్నా ఉంటే, నలుగురితోనూ పరిచయమై ఉండి, ఎవరో ఒకరు ఆమెను పెళ్లాడటానికి...

ఆమె ఇల్లు కదిలి రెండేళ్లు కావచ్చింది. ఆమెకిప్పుడు ఉత్తరంరానే స్నేహితురాలైనా లేదు!

మామూలుపిల్లలకు పెళ్లికావటమే ఎంతోకష్టం కదా! పైపెచ్చు కులంలేని పిల్ల...!

నిజానికి శాంతకు అటూ ఇటూ ఎవరూ లేరు. ఆమెతల్లి బోగంమనిషి, తండ్రి బ్రాహ్మణుడు. శాంత ఏకులం?

డబ్బులేకుండా జీవించటం కన్నకూడా కష్టం కుంలేకుండా జీవించటం — ఈ గొడవలోకూడా! ఏమంటే డబ్బులేక వీధిలో నిలబడ్డ మనిషిని కులంవాళ్లు దగ్గిరికి చేరదీసి కొంతకాలం ఆదరించినా ఆదరించవచ్చును, కాని కులంలేని మనిషిని పలకరించే దెవరు?...


తను సంఘాన్ని ధిక్కరించి బోగంపిల్లను పెళ్లాడి, తండ్రిచేత విసర్జింబడికూడా ఏదోవిధంగా బతకటమేగాక చేసిన ప్రయత్నాలు కలిసివచ్చి నాలుగు రాళ్లు వెనకవేసుకునే పరిస్థితి ఏర్పడినతరవాత, “నిజంగా మనని భగవంతుడు కనిపెట్టి ఉండాలిగాని ఈసంఘమేమిటి? వీళ్లు మనకు చెయ్యగలిగిం దేమిటి?” అని అనేకసార్లు గర్వంగా చెప్పుకున్నాడు శాస్త్రి. ఇవాళ శాంతభావిగతి ఏమిటా అని ఆలోచిస్తే సంఘం అంత తృణీకరించదగినదిగా కనిపించలేదు. అది తలుచుకుంటే శాంతకు చెయ్యగల సహకారం చాలా ఉంది. కాని సంఘం శాంతను దగ్గిరికితీయదు. తను ఎన్నడో ఇరవైవేళ్లనాడు చేసిన పాపానికి రేపు సంఘం తన కూతుర్ని శిక్షిస్తుంది.

“ఇది అన్యాయం, అన్యాయం!” అనుకున్నాడు శాస్త్రీ. కాని తను న్యాయ మనుకునేదానికి జీవితంలో ఎక్కవ ఉన్నతమైన స్థానం ఉన్నట్టు కనిపించలేదు.

తను ఇరవైవేళ్లక్రితం చేసిన పని నిజంగా తప్పేనా అని శాస్త్రీ ఆత్మవిమర్శ చేసుకోవటం మొదలుపెట్టాడు. ఇంతకాలమూ అది తప్పని ఆయన ఒప్పుకోదలచలేదు. ఈ సందిగ్ధస్థితిలో ఆయనకు మతి చెడి, అది నిజంగా తప్పయితే తప్పని ఒప్పుకుని పశ్చాత్తాపమైనా పొందుదామని చూశాడు. కాని అట్లా

అనుకున్నా తను ఆనాడు ఆబోగంపిల్లను పెళ్లాడటం తప్పగా కనిపించలేదు.

స్థూలంగా చూస్తే తనుచేసిన మహాపచారం ఏమిటి? వేశ్యావృత్తిలో ప్రవేశించటానికి సిద్ధంగా ఉన్న ఒకప్రాణిని పెళ్లాడి ఆమెను నరకకూపంలో నింపి లేవనెత్తాడు. దానికా సంఘం తనమీద ఆగ్రహించింది? వేశ్యాబాతిని ఉద్ధరించాలని సంస్కర్తలంతా వాగిన వాగుకూ, వారి వాగుడును నలుగురూ మెచ్చిన మెప్పు-అంతా బూటకమేనా? ఈమాట ఎవరినన్నా నిలవదీసి అడిగేటంగు కుంటే బాగుండును! కాని ఎవరి నడుగుతాడు? ఎవరు సమాధానం చెబుతారు? లాభంలేదు, జీవితం అర్థహీనమయిందని అనుకుని భరించవలసిందే!...



అయితే నరకకూపంలో దిగబోతున్న ఒక వేశ్యను ఉద్ధరింతుమనే సదుద్దేశంతో శాస్త్రీగారు శాంతతల్లిని పెళ్లాడలేదు. ఆవిడా తనూ ఒకరినొకరు ప్రేమించుకున్నారు. ఒకరోజు రాత్రి పదకొండుగంటలవేళ ఆమె ఎంతో సాహసంతో తను ఉంటన్న గదిదగ్గరికి వచ్చి తలుపుతట్టింది. తను తలుపుతీసి ఆమెను చూసి ఆశ్చర్యపడి. “ఎందుకొచ్చావు ఈవేళప్పుడు?” అని అడిగాడు. అప్పటివరకూ తను ఆమెని మోహించాడేకాని ఆమెకు తనమీద ఏభావం ఉన్నదీ ఎరగడ. ఆమె తలవంచుకుని నేలకేసి చూస్తూ, “ఎట్లాగో రేపీపాటికి నేను అపవిత్రమైపోతాను. నేను మీ కివ్వగలిగిం దేమీ లేదు - నాఒళ్లు తప్ప!” అనే అర్థం వచ్చేటట్టు ఏదో అన్నది.

కథల్లోమల్లే, కలల్లో వచ్చినట్టుగా, తను వెరిగా కాంక్షించి నిరాశచేసుకున్న మనిషి తనదగ్గరికి వస్తే తను నిగ్రహించుకోలేకపోయినాడు. అది తప్పా? ఆస్తిలోకి ఎంతమంది ఆత్మనిగ్రహం ప్రకటించి ఉండేవాళ్లు?...

...తలుపుతీసి ఆమెనుచూసి ఆశ్చర్యపడి “ఎందుకొచ్చావు ఈవేళప్పుడు?” అని అడిగాడు.....

ఒకసారి ఆమెను స్పృశించినతరవాత, ఏమీ జరగనట్లు మర్నాటినించీ ఆమెను వేశ్యావృత్తిలో దిగనివ్వటం తనవల్ల కావేదు. ఆమె తనకు శరీరం ఇచ్చింది, మనస్సిచ్చింది, అన్నిటికన్నా ఎక్కువైన ఆత్మనే ఇచ్చింది. తను కాదు - ఆస్థితిలో ఆమెను విసర్జించినవా డెవమా మానవు డనిపించుకోవటానికి అర్హుడు కాదు.

ఆమెతప్పు లేదు. తనదారిన తనను వెళ్లనివ్వ మన్నది. అప్పు డామెమాట తను వినిఉంటే ఈసంఘందృష్టిలో తను చాలా బుద్ధిమంతుడుగా ఉండేవాడే?

ఒకప్రాణిని ఉద్ధరించినందుకు, ఒకస్త్రీని అంతగాధంగా ప్రేమించినందుకు, తనలో మానవత్వం ఉండి ఆమెను విసర్జించినందుకు లోకం తనమీద ఎంత కత్తికట్టింది! తను అతి అసహాయస్థితిలో ఉంటే తనతండ్రి కానీ పంపకపోతే, "ఇక తెలిసివస్తుందిలే, అయ్యకు!" అన్నవాళ్లున్నారు. "పాపం, ఎట్లా గడుస్తుందో?" అని తనని చూసి ఎవరైనా అమాయకులు జాలిపడితే, "ఫరవాలేదులే! మొగుడు పెళ్లానికి సంపాదించి పెట్టలేకపోతే పెళ్లామైనా మొగుడికి సంపాదించి పెట్టలేకపోతుందా?" అన్నవాళ్లున్నారు. వాళ్ల కేళియే లేదు. ఎటొచ్చీ తన కూతురికే శిక్ష!...

మధ్యమధ్య శాస్త్రీగారికి అకస్మాత్తుగా వెర్రి ధైర్యం వచ్చి తన భయాలకు తనే నవ్వుకునేవాడు.

"శాంత కేమీ భయం లేదు. ఈ ఇరవై సంవత్సరాల కాలంలోనూ ప్రపంచం ఎంత మారింది! చదువుకుని విజ్ఞానవంతులైన కుర్రవాళ్లెంతమంది తయారైనారు! శాంతవంటిది భార్య కావటానికి ముందుకు దూకేవాళ్లూ, ఆమెను గుణానికి తెలివికీ ప్రేమించేవాళ్లూ, ఆమెకోసం అయినవార్ల అభిప్రాయాన్ని ఖాతరు చెయ్యటం మానేవాళ్లూ ఎంతమంది వచ్చినారావచ్చును. వెనక విధవావివాహమంటే ఎంత ఎబ్బెట్టుగా ఉండేది? ఇప్పుడు చూడరాదా? అటువంటి పెళ్లిళ్లు చేసుకోవటం ఘనత. వాళ్ల ఫోటోలు పత్రికల్లోకూడా పడతై! శాంత కేమీ ఫరవాలేదు. పొద్దస్తమానమూ శాంత

ఇంట్లో పాతేసుకోకుండా ఉంటే బాగుండును!... ఆఖరుకు శాంత కున్న డబ్బు చూసేనా ఎవరో ఒకరు పడరా?...ఫీ! అసలంత కక్కుర్తి ఏం ఖర్చం? శాంతను ప్రాణంతో సమానంగా ప్రేమించేవా డెవడో రాకపోడు!"

ఈవిధంగా శాస్త్రీగారు తనను తాను సమాధాన పరుచుకునేవాడు. తన మనస్సులో తిరిగే ఆలోచనలన్నీ కుమార్తెతో అందా మనుకుంటే శాస్త్రీగారి కేదో జంకు కలిగేది. తన భార్య పోయి శాంత తనకు మాతృస్థానంగా పరిణమించినప్పటినించీ ఆయన తన కూతుర్ని తనకన్న ముప్పైవేళ్లు పెద్దదన్నట్టు చూడటం అలవాటు చేశాడు అప్రయత్నంగా. ఇప్పుడు తన భార్య బతికిఉంటే ఇటువంటి విషయాలు చర్చించేటందు కెంత ఉసులు!...

అప్పటికీ ఒకటిరెండుసార్లు అతిజాగ్రత్తగా శాస్త్రీగారు కూతురితో ఆమెపెళ్లిగురించి వాచ్చు రించాడు

"నాకు పెళ్లేమిటి, నాన్నా? నేనసలు పెళ్లే చేసుకోను!" అనేది శాంత.

"ఎందు కెంత పట్టుదల?" అనేవాడు తను.

"పెళ్లిచేసుకుంటే ఆపెళ్లి ఆదర్శప్రాయంగా ఉంటుందని తెలిస్తేనే చేసుకోవాలి. నచ్చూ అమ్మా చూడు, ఎంత ఆనోద్యంగా ఉండేవాళ్లో! మిమ్మల్ని దర్శి చిన్నతనంనించీ చూసి, అందరూ చేసుకునే కక్కుర్తిపెళ్లి ఎట్లా, నాన్నా, చేసుకోవటం?"

"కక్కుర్తిపెళ్లెందుకమ్మా? మంచిపెళ్లే చేసుకోవచ్చుగా!"

"ముందుగా ఎట్లా తెలుస్తుంది, నాన్నా? ఎవరినోనమ్మి పెళ్లిచేసుకుంటే, ఆతరవాత మేమిద్దరమూ మీరిద్దరూ ఉన్నంత ఆదర్శప్రాయంగా ఉండలేకపోతే నేను సహించలేను, నాన్నా!"

శాంత కుర్రతనంగా మాట్లాడుతున్నదనీ, ఆమెకు చదు వెక్కువై అనుభవం తక్కువయిందనీ అనుకున్నాడు తండ్రి.

“ఎంత పిచ్చిదానివే, అమ్మా! నేనూ మీ అమ్మా అంత ఆదర్శదంపతుల మని ఎందు కనుకున్నావు? మేనూ అందరివంటివాళ్లమే,” అన్నాడు శాస్త్రీ.

“అందరూ తమ పెళ్లాలకోసం నువ్వు చేసినంత త్యాగం చేస్తారా?” అని అడిగింది శాంత.

“ఏమిటే పిచ్చిపిల్లా? ఏమి టాత్యాగం?” అన్నాడు శాస్త్రీ నవ్వుతూ.

“ఇంకేం కావాలి? నువ్వు అమ్మకోసం కులం వదిలావు, అయినవళ్లని వదిలావు!”

“ఆమాత్రంత్యాగం మీ అమ్మ చెయ్యలేదా? మీ అమ్మ గడపలో ఆడుగు పెడితే కాళ్లు విరగేస్తానని శపథం పట్టింది మీ అమ్మమ్మ, తెలుసా? ఏడుగురు ప్రాణులు మీ అమ్మమీద ఆశలన్నీ పెట్టుకున్న స్థితిలో అది నాతో వచ్చేసి అందరినోటా మట్టికొట్టింది.”

“ఆవిడ నీమాదిరిగా కులమే త్యాగం చెయ్యలేదుగా!”

“పిచ్చిదానా, నాకులం నా కెంత ఎక్కువో, మీ అమ్మ కులం మీ అమ్మకంత ఎక్కువ. డబ్బు లేకుండానన్నా బతకవచ్చు గాని కులం లేకుండా బతకలేం! మీ అమ్మ నాకన్న చిన్న మెత్తుకూడా తక్కువత్యాగం చెయ్యలేదు!” అన్నాడు శాస్త్రీ ఉద్రేకంతో.

“ఇంకేం? మీరిద్దరూ ఆదర్శదంపతులు కారంటా వెందుకూ?” అన్నది శాంత.

“నీ విషయంలోనన్నా అంతే అనుకోరాదా? నిన్ను పెళ్లాడతానని వచ్చేవా డెవడో నాడు త్యాగం చెయ్యటానికి వస్తున్నట్టేగా?”

“ఎంత పిచ్చివాడివి, నాన్నా? ఈరోజుల్లో కుర్రాళ్లకి మీతరంవాళ్లమాదిరిగా కులం పట్టినదా ఏ? నన్ను పెళ్లాడతానని వచ్చేనాడు నాడబ్బుకోసం రావటంలేదని నా కెళ్లూ రుజువవుతుంది?”

“అందుకని అసలు పెళ్లాడకుండా మాంతావుటే!”

“అవును, నాన్నా. ఒక ఆదర్శాన్ని ఆరా ధించేవాళ్లు ఏదో త్యాగం చేసితీరాలి. నాత్యాగం ఇదీ!”

నేను బతికినన్నాళ్లూ వెళ్లి పెటాకులూ లేకుండా ఉండిపోతాను!”

“అది సులభ మనుకుంటున్నావు, సులభం కాదే, అమ్మా! ఒంటరిగా ఉండటం దాదాపు అసంభవం?”

“అంత అసంభవమని తోస్తే పోనీ అప్పుడే పెళ్లాడేస్తానూ! ఇప్పుడు పెళ్లాడటం అసంభవమనేకదా మానేస్తా నంటున్నది? చాతకాని పని చెయ్యాలని నాకెన్నదూ లేదు... అప్పుడైనా ఏం చేస్తానో తెలుసా? నాలో ఆశరేపెట్టే వెళ్లిమాత్రం చేసుకోను. ఎవరో నలభైదాటిన బట్టతలమనిషిని, నన్ను దయతో చూసే వాణ్ణిగా చూసి, పెళ్లాడేస్తాను, సరేనా?” అన్నది శాంత, సగం హాస్యభోరణిలోకి దిగి.

“ఎంత పిచ్చితల్లివే!” అన్నాడు శాస్త్రీ మారు మాట్లాడలేక.

౨

తన తండ్రి గుండెవిషయం శాంత ఎక్కువగా భయపడకపోవటానికి రెండు కారణం లున్నాయి. శాస్త్రీ గారు తన జబ్బు చాలావరకు కూతురిదగ్గర దాచి పెట్టాడు. డాక్టరుదగ్గరికి పోయినట్టు తెలిసినా శాంత గాభరాపడుతుండేమో ననేభయంతో ఆయన జబ్బు పెరగనిచ్చాడు. రెండోకారణం ఏమిటంటే, శాంతకు తన తండ్రి పోతాడనే ఆలోచన రావటమే ఇష్టంలేదు. అందుచేత ఆయన జబ్బును గురించిన భయంకరమైన ఆలోచనలు ఆమెలో అప్రయత్నంగా అణగగొక్కబడినై. అందుచేత శాంత తన తండ్రితో ఒకనాడు, “నువ్వు మరీ ఇంత ఆశ్రద్ధచెయ్యటం బాగాలేదు, నాన్నా. ఒకసారి డాక్టరుదగ్గరికి వెళ్లి పరీక్ష చేయించుకుని మందేదైనా తీసుకోరాదా? ముందే బాగర్త పడటం మంచిదిగా!” అన్నది.

శాంతే ఆమట అన్నదికనక శాస్త్రీగారు చప్పన డాక్టరుదగ్గరికి వెళ్లాడు. ఇటీవల ఆయనకు గుండెదడ రోజురోజూ వస్తున్నది. నాలుగడుగులు గబగబా వేస్తే గుండె చేత్తో అదిమి పట్టుకోవలసి వస్తున్నది.

డాక్టరు శాస్త్రిగారిని పరీక్షించి, “జబ్బు చాలా ముదిరింది. ఇది ఎంతకాలంనీచీ ఉంది?” అని అడిగాడు.

“నాచిన్నతనంనీచీ ఉంది. మాఅమ్మగారు ఇటువంటి జబ్బుతోనే పోయింది. నా కిది పుటకతోనే వచ్చిందేమో అనుకుంటాను. చాలా పసితనంలోనే నాకు రక్తహీనత కలిగి బాధపడ్డాను. అటుతరవాత ఇట్లా గుండెదడ వస్తూనే ఉంది అడపాదడపా.”

“ఏమైనా వైద్యం చేశారా ఇదివరలో?”

“లేదు. నాకు ఆరోగ్యంగురించి చాలానిర్లక్ష్యం.”

“ఇంకా నయం. ఇప్పటికన్నా బాగ ర్తపడ్డారు. మీకు లేనిపోని ఆశలు ఇవ్వటం నా కిష్టంలేదుగాని మీజబ్బు నయమయ్యే అవకాశం లేకపోలేదు— మీరూ, నేనూ, భగవంతుడూ కలిసికట్టుగా పనిచేస్తే.”

శాస్త్రిగారు తెల్లబోయినాడు. తన స్థితి అంత ప్రమాదంగా ఉందని ఆయనకు నిజంగా విశ్వాసం లేదు. ఎటుపోయి ఎటు వచ్చినా, కీడెంచి మేలెంచటం మంచిదని, తనజబ్బు తీవ్రంగా ఉన్నట్టు భావించుకుని శాంతవిషయం దిగులుపడ్డాడేగాని, అంతదిగులూ పడదగిన పరిస్థితేనని తెలుసుకోవటం శాస్త్రిగారికి భయం వేసింది.

“ఎక్కువభాగం మీ బాగ ర్తమీదే ఆధారపడి ఉంది. సంపూర్ణంగా విశ్రాంతి తీసుకోండి. ఎటువంటి కంగారూ పడవద్దు. ఉద్రేకం కలిగించే ఆలోచనలు రానీయవద్దు. మీ కిష్టంలేనివార్లను దగ్గిరికి రానీయవద్దు. లేలికగా భోంచెయ్యండి. కావలసినంత నిద్ర పొండి. ఆపైన భగవంతుడే ఉన్నాడు,” అని డాక్టరుగారు సలహా ఇచ్చాడు.

శాస్త్రిగారు డాక్టరుదగ్గర ఉన్న సమయంలో “శాంతాదేవిగారున్నారా?” అంటూ ఇరవై రెండేళ్ల వయసుగల కుర్రవా డొకడు, కళ్లజోడు పెట్టుకుని శాస్త్రిగారింటికి వచ్చాడు.

చదువుతున్న సేపరు చేతపట్టుకుని ఆశ్చర్యంతో శాంత బయటికి వచ్చి ఈకుర్రవాణ్ణి చూసి, “దయచేసి లోపలికి రండి,” అని ఇంగ్లీషులో ఆహ్వానించింది. తన

కోసం అపరిచితులు ఈవిధంగా రావటం ఆమెకు జ్ఞాపకంలేదు.

“నేను మనస్కూలు పూర్వవిద్యార్థిసంఘ కార్య దర్శిని. నాపేరు భాస్కరావు. మీరు ౧౯౩౪ లో స్కూలు వదిలిపెట్టారు. పూర్వ విద్యార్థి సంఘంలో మీ పేరుకూడా ఉంది. కిందటిసంవత్సరం మీరు చందా ఇచ్చినట్టుగాని, పూర్వవిద్యార్థి సమావేశానికి వచ్చినట్టు గాని లేదు. మీతప్పయి ఉండదు. ఈసారి మీరు పూర్వవిద్యార్థిసంఘ సమావేశంలో పాల్గొనకపోతే ఆతప్ప నాదవుతుంది. కనక మీరుదయఉంచి మీచందా ఇచ్చి 19-వతేదీన స్కూలుఆవరణలో జరిగే సమా వేశానికి తప్పక దయచెయ్యాలని నాప్రార్థన.”

ఈకుర్రవాణ్ణి చూస్తే శాంతకు ఏదో సంతోష మయింది. రెండేళ్లక్రితం తను విడిచిపెట్టిన సంఘం తరపున తిరిగి తనను సంఘంలోకి ఆహ్వానించటానికి వచ్చిన దూతమాదిరిగా కనిపించాడు భాస్కరావు.

శాంత తన చందాడబ్బులు భాస్కరావుచేతిలో పెట్టి, “ఆరోజుకు రావటానికి వీలయితే తప్పకవస్తాను,” అన్నది.

“అట్లా కాదు. వీలు లేకపోయినా వీలుచేసుకు రావాలి...క్షమించండి! ఆరోజున రావటం కాదు. మీవల్ల ఇంకో చిన్న సహాయంకూడా అపేక్షించాను. ఈ పూర్వవిద్యార్థిసంఘ సమావేశ సందర్భంలో మనం కన్యాశుల్కంలోనించి కొన్ని రంగాలు ప్రదర్శిస్తున్నాం. అందులో మీరు మధురవాణిపాత్ర ధరించాలని నాప్రార్థన,” అన్నాడు భాస్కరావు.

ఒక్కక్షణంపాటు శాంత భాస్కరావును అనుమానించింది. తనను అతను అవమానించటానికి ప్రయత్నం చేస్తున్నాడా? తను వేశ్యకు పుట్టించని—

మరుక్షణమే శాంతఅనుమానం రహితమయింది తనతల్లి ఎవరో అతనికి, పాపం, తెలీదేమోకూడానూ! తన కెందు కీపుచ్చకాయల దొంగబుద్ధి?

“క్షమించండి! నే నెప్పుడూ నలుగురి ఎడట లేచి మాట్లాడినదా న్నన్నాకాదు, వేషాలు వెయ్యటం మాట అటుంచి!” అన్నది శాంత నవ్వుతూ.

“ఏమీ ఘరవాలేదు. మనవిశ్వం ఎంతకొత్తవాళ్ల నన్నా నిమిషంలో తరిఫీదు చేసేస్తాడు,” అన్నాడు భాస్కరం.

“ఆయ నెవరు?”

“అన్నట్టు మీరు విశ్వా న్నెరగరు. వాడు ౧౯౩౦ లోనే స్కూలుచదువు పూర్తిచేశాడు. వాడిప్పడు మన నాటకంలో గిరిశం వేస్తున్నాడు. వాడు కాలాంతకుడు లేండి. ఏదిపడితే అది చేసేస్తాడు. ఏమంటారు? మీరు నటించనుకూడా వద్దు. మీరు వచ్చి వ్రేజిమీద నిలబడితే చాలు, చూసేవాళ్లు దిమ్మర పోతారు. నేను రాసిస్తాను!” అన్నాడు భాస్కరం ఉత్సాహంతో.

శాంతచెక్కులు కొద్దిగా ఎర్రబడినై. తన అందం గురించి తనతో పరాయివాళ్లు అభినందన పూర్వకంగా మాట్లాడటం ఆమె కలవాటులేదు. ఈ భాస్కరం ఎవరో గాని, వచ్చి అయిదునిమిషాలు కాలేదు ఎన్నో కొత్త అనుభవాలు కలిగిస్తున్నాడు.

“అదీకాక రిహార్సల్నూ అవీ ఉంటయ్యేమో, నేను రోజూ ఇల్లు వదిలి రావటానికి లేదు. మానాన్న గారికి ఒంటో సరిగా లేదుకూడాను!” అన్నది శాంత.

“అరే! ఏరీ మీనాన్నగారు? ఇంట్లో ఉన్నారా?”

“డాక్టరుద్గిరికి వెళ్లారు.”

“మీరు రిహార్సల్స్కోసం ఎంతో శ్రమ పడవద్దు. రోజూ కొకగంట చాలు. మీనాన్నగారి నడిగి ఎట్లా గైనా ఒప్పిస్తాను. మీ రామధురవాణిపాత్ర ధరించి తీరాలి. నాకోసమైనా! మీమాత్రం మనిషిని ఆవేషం వెయ్యటానికి సంపాదించలేకపోతే అపఖ్యాతిపాలై పోతాను.”

“ఆమాట అని అంత పెద్దవేషం వేసి నేనుమాత్రం అపఖ్యాతిపాలు కానా? పోనీ, ఇంకేదన్నా చిన్న పాత్ర ఇవ్వండి. వెంకమ్మవేషం వేస్తాను, మీ కభ్యంతరం లేకపోతే!” అన్నది శాంత తప్పించుకుని బయట పడేటందుకు. భాస్కరం ఒకవిధాన వదిలేటట్టు లేదు.

“ఛీ! ఛీ! వెంకమ్మవేషం నేను వేసినా వెయ్యొచ్చు. పోనీ, బుచ్చమ్మవేషం వెయ్యండి! అది చాలా బాగుంటుంది. పెద్ద రిహార్సల్స్ అవసరంలేదు.”

“ఆపని చేస్తాను. అట్లాగే కానివ్వండి.”

భాస్కరావు లేచాడు.

“మీపోర్స్ ను ఇవాళ నాయంకాలమే పంపుతాను. రిహార్సల్స్ ప్రారంభించగానే మీకు కబురుచేస్తాను. ఇంకా విశ్వంగాడు దిగలేదు. వస్తా డివాళో రేపో.”

భాస్కరం బయటికిపోతూంటే వరండాలో శాస్త్రీగారు డాక్టరుద్గిరించి వస్తూ ఎదురుపడ్డాడు.

“తమరేనా శాస్త్రీగారు? మీ అమ్మాయిగారిని పూర్వవిద్యార్థిసంఘ సమావేశానికి ఆహ్వానించటానికి వచ్చాను. ఆవిడ మేమాడే నాటకంలో చిన్నవేషం వెయ్యటానికూడా ఒప్పుకున్నారు. తమ ఒంటో సుస్తీగా ఉందట. వీలుచేసుకుని రిహార్సల్స్ కుమాత్రం రమ్మన్నాను. తమ అనుజ్ఞకూడా ఇవ్వండి. పంథొమ్మిదో తారీకున తమరుకూడా మాఫంక్షనుకు రావాలి తప్ప కుండా!” అని గుక్కతిప్పకోకుండా అనే శాడు భాస్కరం.

“అవశ్యం!” అన్నాడు శాస్త్రీగారు.

నలుగురిలోనూ తిరగటానికి శాంత కీమాత్రం అవకాశం నొరికినందుకు శాస్త్రీగారికి సంతోషం కలిగింది. ఈ రెండుసంవత్సరాలూ ఇట్లాగే గడిపితే శాంత కీపాటికి డజనుమంది స్నేహితులు - అందులో అరడజను మందయినా వివాహయోగ్యులు - ఉండే వాళ్లుకద!... ఈకుర్రవాడికి వివాహం అయిందేమో!...

“డాక్టరుగా రేమన్నాడు, నాన్నా?” అన్నది శాంత.

“మందిస్తా నన్నాడు. రెస్టు తీసుకోమన్నాడు. జబ్బు నయమవుతుందన్నాడు. ఈ కుర్రవాణ్ణి అదివర కెరుగుదువా?”

“ఎరగను, నాన్నా!”

“బుద్ధిమంతుడల్లేనే ఉన్నాడు.”

“మంచివాడే - పట్టుకుంటే వదలడన్న మాటేగాని! మంచినీళ్లు తాగినట్టుగా మాట్లాడేస్తాడు. కొత్తాపాతా లేదు. నన్ను చిన్నతనంనించీ ఎరిగినట్టు మాట్లాడాడు.”

“వీదో వేషం వేస్తానన్నావుట కాదా?”

“అన్నాను. అప్పటివీలును బట్టి చూస్తాను.”

“అదేమిటే, అమ్మా! వేషంతప్పకుండా వెయ్యి. వీలేమిటి?”

ఆరోజు సాయంకాలమే భాస్కరం శాంతకు ఆసుబుచ్చమ్మ పాత్రతాలూకు రంగాలు రెండు రాసి తీసుకొచ్చాడు. రాక్షసి విశ్వం వస్తున్నాడనీ, రేపు

ఉదయం ఎనిమిదింటికి తన ఇంట్లోనే రిహార్స లుంటుందనీ చెప్పి తన ఇంటి గుర్తు చెప్పాడు.

పడుకోబొయ్యేటప్పుడు శాంత తన పోర్లను అయిదారుసార్లు చదువుకుంది. ఆరాత్రి యావత్తు మధురవాణీ బుచ్చమ్మ పోట్లాడుకున్నట్టూ, తనమీద రాళ్లు రువ్వినట్టూ కలలుకన్నది శాంత.

(ఇంకావుంది.)



ఆరాత్రి యావత్తు మధురవాణీ, బుచ్చమ్మ మాట్లాడుతున్నట్టూ, తనమీద రాళ్లు రువ్వినట్టూ కలలు కన్నది శాంత.....

డాక్టర్ డెంకా